

REGIONAL NEWS UNIT
AKASHVANI, GUWAHATI
0000000000

Date : 18-02-2026

Time : 1800 Hrs

Assamese Evening Bulletin

00000000

- ১। ব'হাগ বিহুৰ কথা বিবেচনা কৰি ৰাজ্যৰ নিৰ্বাচনৰ দিন ঘোষণা কৰা হ'ব বুলি সংবাদ মেলত নিৰ্বাচন আয়োগৰ প্ৰকাশ।
- ২। অসমকে ধৰি ১০ খন ৰাজ্যৰ ৩৭ খন ৰাজ্যসভা আসনৰ বাবে নিৰ্বাচন আয়োগৰ নিৰ্বাচনী সূচী ঘোষণা।
- ৩। অসম বিধানসভাৰ বাজেট অধিবেশনত আজি ২০২৫-২৬ বৰ্ষৰ পৰিপূৰক দাবী মঞ্জুৰী সন্দৰ্ভত আলোচনা।
আৰু
- ৪। ৰাজ্যৰ শিক্ষাখণ্ড আৰু ইয়াৰ সৈতে জড়িতসকলৰ বাবে ঐতিহাসিক পদক্ষেপৰ অংশ হিচাপে প্ৰাদেশীকীকৰণ ব্যৱস্থাপনা প্ৰণালী প'ৰ্টেল মুকলি।

0000000000

ৰঙালী বিহুৰ কথা বিবেচনা কৰি ৰাজ্যৰ আসন্ন বিধানসভা নিৰ্বাচনৰ দিন ঘোষণা কৰা হ'ব বুলি মুখ্য নিৰ্বাচন আয়ুক্ত জ্ঞানেশ কুমাৰে প্ৰকাশ কৰিছে। বিধানসভা নিৰ্বাচনৰ প্ৰস্তুতিৰ বৃদ্ধি লোৱাৰ পাছত আজি গুৱাহাটীত সাংবাদিকৰ সৈতে হোৱা কথাবতৰাত মুখ্য নিৰ্বাচন আয়ুক্তগৰাকীয়ে কয় যে আয়োগে যথোপযুক্ত সময়ত বিধানসভা নিৰ্বাচনৰ সূচী ঘোষণা কৰিব। তেওঁ কয় যে অধিকাংশ ৰাজনৈতিক দলে এটা অথবা সৰ্বাধিক দুটা পৰ্যায়ত ভোটগ্ৰহণ অনুষ্ঠিত কৰাৰ বাবে অনুৰোধ জনাইছে। ৰাজনৈতিক দলসমূহে লগতে ব'হাগ বিহুৰ পূৰ্বে নিৰ্বাচনী প্ৰক্ৰিয়া সম্পূৰ্ণ কৰিবলৈ দাবী জনাইছে বুলি তেওঁ মন্তব্য কৰে। শ্ৰীকুমাৰে কয়, যে ৰাজ্যত ৫ লাখ ৭৫ হাজাৰ লোকে এইবেলি প্ৰথমবাৰৰ বাবে ভোটদানৰ অধিকাৰ সাব্যস্ত কৰাৰ সুযোগ লাভ কৰিব। ভোটগ্ৰহণ সূচাৰূপে সম্পন্ন কৰাৰ বাবে ৰাজ্যত ৩১ হাজাৰ ৪৮৬ টা ভোটগ্ৰহণ কেন্দ্ৰ স্থাপন কৰা হ'ব বুলি তেওঁ জানিবলৈ দিয়ে। ইয়াৰে ২৭ হাজাৰ ৭১১ টা গ্ৰামাঞ্চলৰ আৰু ৩ হাজাৰ ৭৭৫ টা নগৰ অঞ্চলৰ। আটাইকেইটা ভোটগ্ৰহণ কেন্দ্ৰতে ৱেবকাণ্ট্ৰ'ল ব্যৱস্থা কৰা হ'ব বুলি তেওঁ প্ৰকাশ কৰে। শ্ৰীকুমাৰে কয়, যে এইবাৰৰ বিধানসভা নিৰ্বাচনত ভোটদানৰ হাৰ বৃদ্ধিৰ বাবে ভালেমান নতুন ব্যৱস্থা গ্ৰহণ কৰা হৈছে। সেই অনুসৰি ভোটদাতাসকলে ভোটগ্ৰহণ কেন্দ্ৰলৈ মোবাইল ফোন লৈ যাব পাৰিব আৰু প্ৰতিটো কেন্দ্ৰত মোবাইল ফোন ৰখাৰ বিশেষ ব্যৱস্থা থাকিব। ই ভি এমত প্ৰাৰ্থীসকলৰ কালাৰ ফটোগ্ৰাফৰ লগতে নামসমূহ ডাঙৰকৈ লিখা থাকিব।

বাইট

ভোটাৰ তালিকাৰ বিশেষ সংশোধন সন্দৰ্ভত মত প্ৰকাশ কৰি মুখ্য নিৰ্বাচন আয়ুক্তগৰাকীয়ে কয় যে, অসমত ৰাষ্ট্ৰীয় নাগৰিকপঞ্জী উন্নীতকৰণৰ প্ৰক্ৰিয়া প্ৰায় সম্পূৰ্ণ হোৱাৰ পথত আৰু সেইবাবেই ৰাজ্যখনত ভোটাৰ তালিকাৰ বিশেষ পুংখানুপুংখ সংশোধনৰ প্ৰয়োজন নাই।

বিধানসভা নিৰ্বাচনৰ প্ৰস্তুতিৰ পৰ্যালোচনা চলোৱাৰ উদ্দেশ্যে মুখ্য নিৰ্বাচন আয়ুক্ত জ্ঞানেশ কুমাৰৰ নেতৃত্বত অহা নিৰ্বাচন আয়োগৰ পূৰ্ণাঙ্গ দলটোৱে ইতিমধ্যে ৩ দিনীয়া ভ্ৰমণসূচী সামৰণি মাৰিছে।

00000000

নিৰ্বাচন আয়োগে অসমকে ধৰি ১০ খন ৰাজ্যৰ ৩৭ খন ৰাজ্যসভা আসনৰ বাবে নিৰ্বাচনীসূচী ঘোষণা কৰিছে। এই আসনকেইখনৰ বাবে অহা ২৬ ফেব্ৰুৱাৰীত অধিসূচনা জাৰি কৰা হ'ব আৰু ইচ্ছুক প্ৰাৰ্থীসকলে ৫ মাৰ্চ পৰ্যন্ত মনোনয়ন পত্ৰ দাখিল কৰিব পাৰিব। ৬ মাৰ্চত মনোনয়ন পত্ৰসমূহ পৰীক্ষা কৰা হ'ব। ইচ্ছুক প্ৰাৰ্থীসকলে ৯ মাৰ্চ পৰ্যন্ত

মনোনয়ন পত্ৰ প্ৰত্যাহাৰ কৰিব পাৰিব। ১৬ মাৰ্চত নিৰ্বাচন অনুষ্ঠিত হ'ব। সিদিনাখনেই বিয়লি ৫ বজাত ভোটগণনা কৰা হ'ব। ২০ মাৰ্চৰ ভিতৰত নিৰ্বাচন প্ৰক্ৰিয়া সম্পূৰ্ণ হ'ব। উল্লেখযোগ্য যে অসমৰ সাংসদ - ভূৱনেশ্বৰ কলিতা, ৰামেশ্বৰ তেলী আৰু অজিত কুমাৰ ভূঞাৰ কাৰ্যকালৰ অহা ৯ এপ্ৰিলত অন্ত পৰিব।

০০০০০০০

পঞ্চদশ অসম বিধানসভাৰ বাজেট অধিবেশনৰ আজি তৃতীয়দিনা প্ৰশ্নোত্তৰ শিতানেৰে কাৰ্যক্ৰমগণিকাৰ অন্ত পৰে। প্ৰশ্নোত্তৰ কাল আৰম্ভ হোৱাৰ লগে লগে সদনত বিৰোধী দলপতি দেৱব্ৰত শইকীয়াই দল বিৰোধী কাৰ্যত লিপ্ত হোৱা কংগ্ৰেছৰ ছজন বিধায়কৰ পদ খাৰিজ কৰাৰ বাবে দাবী জনায়। কংগ্ৰেছৰ প্ৰাৰ্থিত্বে জয়ী হোৱা বিধায়ক আব্দুৰ ৰছিদ মণ্ডল আৰু শ্বেৰমান আলী আহমেদে শেহতীয়াকৈ অন্য ৰাজনৈতিক দলত যোগদান কৰা বুলি তেওঁ মন্তব্য কৰে। এই সন্দৰ্ভত অধ্যক্ষৰ ওচৰত অভিযোগ দাখিল কৰা হৈছে বুলি উল্লেখ কৰি শ্ৰী শইকীয়াই প্ৰচলিত নিয়ম অনুসৰি দুয়োগৰাকী বিধায়কৰ পদ খাৰিজ নোহোৱা পৰ্যন্ত তেওঁলোকক তৎকালে কাৰ্যকৰী হোৱাকৈ সদনৰ পৰা নিলম্বন কৰিব লাগে বুলি দাবী জনায়। ইয়াৰ পাছতে বিধানসভাৰ অধ্যক্ষ বিশ্বজিৎ দৈমাৰীয়ে অভিযোগ লাভ কৰা বুলি সদৰি কৰে আৰু শীঘ্ৰেই ব্যৱস্থা গ্ৰহণ কৰা হ'ব বুলি আশ্বাস দিয়ে। তেওঁ লগতে বিৰোধী দলপতিয়ে দাখিল কৰা অভিযোগ সন্দৰ্ভত যাৱতীয় ব্যৱস্থা গ্ৰহণ কৰিবলৈ বিধানসভাৰ সচিবক নিৰ্দেশ দিয়া বুলি উল্লেখ কৰে। তেওঁ কয়, যে অভিযোগ পোৱা মাত্ৰেই ব্যৱস্থা গ্ৰহণ কৰিব নোৱাৰি। বিষয়টো নিৰীক্ষণৰ পাছতে সিদ্ধান্তত উপনীত হ'ব পৰা যাব বুলি মন্তব্য কৰে। ইয়াৰ পাছতে দেৱব্ৰত শইকীয়াই দল বিৰোধী কাৰ্যকলাপত লিপ্ত থকা বিধায়ক বিৰুদ্ধে পাঁচ বছৰো পৰ্যাপ্ত নহয় নেকি বুলি প্ৰশ্ন উত্থাপন কৰে। ইয়াৰ পাছতে কংগ্ৰেছৰ বিধায়কসকলে সদন ত্যাগ কৰে। কংগ্ৰেছৰ বিধায়কসকল ওলাই যোৱাৰ পাছত অধ্যক্ষ দৈমাৰীয়ে কয়, যে দল বিৰোধী কাৰ্যত লিপ্ত থকা বিধায়কসকলৰ বিৰুদ্ধে দলে নিজাববীয়াকৈ ব্যৱস্থা গ্ৰহণ কৰিব পাৰে যদিও দলসমূহে তেনে নকৰি বিষয়টো অধ্যক্ষলৈ ঠেলি দিয়ে। এইক্ষেত্ৰত দুয়োপক্ষৰ শুনানি গ্ৰহণ নকৰাকৈ লগে লগে কোনো সিদ্ধান্তত উপনীত হ'ব পৰা নাযায়। অধ্যক্ষই লগতে বিধায়ক পদ খাৰিজ সম্পৰ্কীয় এটা গোচৰ গুৱাহাটী উচ্চ ন্যায়ালয়ত বিচাৰাধীন হৈ থকা বুলি সদনক অৱগত কৰে।

সদনত আজি ২০২৫-২৬ বৰ্ষৰ পৰিপূৰক দাবী মঞ্জুৰী সন্দৰ্ভত আলোচনা কৰা হয়। কাইলৈ অধিবেশনৰ অন্তিম দিনা লেখানুদান সন্দৰ্ভত আলোচনা আৰু ভোটদান অনুষ্ঠিত হ'ব।

০০০০০০০০

ৰাজ্যৰ বিভিন্ন প্ৰান্তত আজি মিচিং জনজাতীয় লোকসকলে মাহজোৰা প্ৰস্তুতিৰ অন্তত কৃষিভিত্তিক উৎসৱ আলি-আয়ে-লুগাং পালন কৰে। এই উৎসৱক লৈ মিচিং বসতিপ্ৰধান অঞ্চলসমূহত উখল-মাখল পৰিৱেশ বিৰাজ কৰে। অসমীয়া সমাজ জীৱনৰ সমন্বয়ৰ সৈঁতু গঢ়ি মিচিং জনজাতীয় লোকসকলে প্ৰতিবছৰে এই উৎসৱ পালন কৰি আহিছে। আলি মানে হৈছে শস্যৰ বীজ, আংয়েৰ অৰ্থ হৈছে গা-গছৰ ওপৰত হোৱা ফল বা গুটি আৰু লুগাং শব্দৰ অৰ্থ হৈছে ৰোপণ কাৰ্য। এই কৃষিভিত্তিক উৎসৱত বীজ ৰোপণ কাৰ্য আৰম্ভ কৰাৰ লগতে এই উৎসৱৰ সৈতে জড়িত গীত-নৃত্যসমূহে মিচিংসকলৰ ঐতিহ্য আৰু পৰম্পৰাক প্ৰতিনিধিত্ব কৰি আহিছে।

সাংস্কৃতিক পৰিক্ৰমা বিভাগৰ উদ্যোগত আৰু সদৌ গুৱাহাটী মিচিং কেবাঙৰ সহযোগত আজি পাঞ্জাবাৰীৰ শিল্পগ্ৰামত আলি-আয়ে-লুগাঙৰ কাৰ্যসূচী অনুষ্ঠিত হয়। এই অনুষ্ঠানত কৃষি, উদ্যান শস্য আদি বিভাগৰ মন্ত্ৰী অতুল বৰা মুখ্য অতিথি হিচাপে অংশগ্ৰহণ কৰে। গুৱাহাটী মহানগৰীৰ সোণাইঘুলি কেবাঙৰ উদ্যোগত সোণাইঘুলি খেলপথাৰত আলি-আয়ে-লুগাং উদযাপন কৰা হয়।

শিৱসাগৰ জিলাৰ মিচিং জনগোষ্ঠীয় লোকৰ অধ্যুষিত অঞ্চল দিচাংমুখতো উলহ-মালহেৰে আলি-আয়ে-লুগাং পালন কৰা হয়। এই কাৰ্যসূচীত মিচিং যুৱক-যুৱতীসকলে নিজৰ কৃষ্টি-সংস্কৃতি প্ৰদৰ্শন কৰে। ৰাজ্যৰ অন্য প্ৰান্তৰ লগতে মাজুলী আৰু ধেমাজি জিলাৰ মিচিং জনগোষ্ঠীয় লোক অধ্যুষিত প্ৰতিখন গাঁৱত এই উৎসৱ পালন কৰা হয়।

বাইট (মাজুলী)

০০০০০০০০

সমাগত বিধানসভা নিৰ্বাচনৰ পৰিপ্ৰেক্ষিতত ৰাজ্যত বিভিন্ন ৰাজনৈতিক দলে নিৰ্বাচনকেন্দ্ৰিক আলোচনা অব্যাহত ৰাখিছে। ৰাজনৈতিক দলসমূহৰ শীৰ্ষ নেতৃত্বৰ ৰাজ্যখনলৈ আগমানে তৎপৰতা বৃদ্ধি কৰিছে। বিজেপিৰ নৱনিৰ্বাচিত ৰাষ্ট্ৰীয় সভাপতি নীতিন নবীনে আজি দুদিনীয়া কাৰ্যসূচীৰে অসমত উপস্থিত হয়। বিজেপিৰ ৰাষ্ট্ৰীয় সভাপতিগৰাকী দলীয় কৰ্মীসকলৰ মনোবল বৃদ্ধি কৰাৰ উদ্দেশ্যে দুদিনীয়া ভ্ৰমণসূচীৰে অসমলৈ আহিছে। ভ্ৰমণকালত তেওঁ ডিব্ৰুগড়ৰ মানকটা খেলপথাৰত ৰাজ্যিক বিজেপিয়ে আয়োজন কৰা পৃষ্ঠাপ্ৰমুখ সন্মিলনত ভাগ লয়। মুখ্যমন্ত্ৰী ড° হিমন্ত বিশ্ব শৰ্মা, দলৰ ৰাজ্যিক সভাপতি দিলীপ শইকীয়া, কেন্দ্ৰীয় মন্ত্ৰী সৰ্বানন্দ সোণোৱালৰ লগতে দলৰ শীৰ্ষ নেতাসকলে এই সন্মিলনত অংশগ্ৰহণ কৰে। ইয়াৰ পাছত ৰাষ্ট্ৰীয় সভাপতিগৰাকীয়ে দলৰ প্ৰভাৱী, সহ-প্ৰভাৱী তথা কৰ্মীসকলৰ সৈতে সাংগঠনিক বৈঠকত মিলিত হ'ব।

০০০০০০

কেন্দ্ৰীয় মন্ত্ৰী সৰ্বানন্দ সোণোৱালে আজি ডিব্ৰুগড় জিলাৰ ফুলবাগানৰ সমীপৱৰ্তী গুৰুদ্বাৰৰ সন্মুখত ডিব্ৰুগড় প্ৰেছ ক্লাবৰ স্থায়ী বৱনৰ আধাৰশিলা স্থাপন কৰে। সাংসদ পুঁজিৰ ১০ লাখ টকা ব্যয়সাপেক্ষে এই ভৱনটো নিৰ্মাণ কৰা হ'ব। এই উপলক্ষে আয়োজিত ৰাজহুৱা সভাত ভাষণ প্ৰসংগত তেওঁ ডিব্ৰুগড়ৰ গৌৰৱময় ইতিহাসৰ লগতে জাহাজ চলাচলৰ তথ্যসমূহ কাৰ্যালয়টোত সংৰক্ষিত কৰি ৰাখিবলৈ আহ্বান জনায়।

০০০০০০

কাৰ্বি আংলং জিলাৰ ডিফুৰ সমীপৰ কাৰ্বি সাংস্কৃতিক প্ৰকল্প তাৰালাংছ'ত চলি থকা কাৰ্বি যুৱ মহোৎসৱৰ আজি তৃতীয় দিন। তৃতীয় দিনাৰ কাৰ্যসূচী অনুসৰি লংমিৰজেং মঞ্চত দোমাহী নৃত্য-গীত প্ৰতিযোগিতা অনুষ্ঠিত হয়। যুৱ মহোৎসৱৰ সৈতে সংগতি ৰাখি কাৰ্বি সাহিত্য সভাৰ উদ্যোগত আয়োজিত বহুভাষিক কবি সন্মিলনত কেইবাগৰাকীও ন-পুৰণি কবিয়ে স্বৰচিত কবিতা পাঠ কৰে। কাৰ্বি যুৱক-যুৱতীয়ে প্ৰদৰ্শন কৰা বৰ্ণিল সাংস্কৃতিক অনুষ্ঠান চাবলৈ মহোৎসৱস্থলীলৈ দেশ-বিদেশৰ পৰা দৰ্শকৰ আগমন ঘটিছে।

০০০০০

মুখ্যমন্ত্ৰীৰ আত্মনিৰ্ভৰ অসম অভিযানৰ দ্বিতীয় পৰ্যায়ৰ অধীনত কাইলৈ শোণিতপুৰ, বিশ্বনাথ আৰু দৰং জিলাৰ মুঠ ৬ হাজাৰ ৫৬১ গৰাকী উদ্যোগীৰ মাজত প্ৰথম কিস্তিৰ ধনৰাশি বিতৰণ কৰা হ'ব। এই উপলক্ষে আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা মুখ্য অতিথি হিচাপে উপস্থিত থাকিব। অনুষ্ঠানত স্বাস্থ্য আৰু পৰিয়াল কল্যাণ আদি বিভাগৰ মন্ত্ৰী অশোক সিংহলেও অংশগ্ৰহণ কৰিব।

০০০০০০

ৰাজ্যৰ শিক্ষাখণ্ড আৰু ইয়াৰ সৈতে জড়িতসকলৰ বাবে ঐতিহাসিক পদক্ষেপৰ অংশ হিচাপে মুখ্যমন্ত্ৰী ড° হিমন্ত বিশ্ব শৰ্মাই আজি প্ৰাদেশিকীকৰণ ব্যৱস্থাপনা প্ৰণালী প'ৰ্টেল মুকলি কৰে। ২০১৭ চনৰ অসম শিক্ষা, শিক্ষকৰ সেৱা প্ৰাদেশিকীকৰণ আৰু শিক্ষানুষ্ঠান পুনৰ গঠন আইনৰ ২০২৫ চনৰ সংশোধনীৰ আধাৰত এই প'ৰ্টেলটো মুকলি কৰা হৈছে। এই ডিজিটেল ব্যৱস্থাই ৰাজ্যৰ যোগ্যতাসম্পন্ন অপ্ৰাদেশিকীকৃত প্ৰতিষ্ঠানসমূহৰ প্ৰাদেশিকৰণৰ প্ৰক্ৰিয়া সৰল কৰি তোলাত সহায় কৰিব।

০০০০০০

সমাপ্ত